

# ‘ሳግላ ብላዕ ኣይትቐላዕ!’ ሃናጺ መኣረምታ ንኣቶ ተስፋይ ተምነዎ

ረድኢ መሓሪ /አለና/  
4ይ ክፋል  
መስዋእቲ ዘርኢግርያም /ወዲ ሸቃ/

ሰላም ክቡራት ኤርትራውያን! ዕላማ እዚ ተኸታታሊ ጽሑፍዚ ሃናጺ መኣረምታ ብሃነጽቲ ቃላት ንምቕራብ-ምበር ብፍጹም ንጸለመን ንካልእ ሃልኪን ኣይኮነን፡ እዚ ቃል ንቐሎ ካብ ውሽጢ ሕልናይ ዝፍልፍል ዘሎ ትግርኛ ኣይ፡ እቲ ዕላማ ነዚ'ዩ! ክንዮዚ ንጹር መልእኽቲ እዚ ብቀስተ-ደበና ዝተጋረደ ኣጀንዳ የብለይን፡



**ካብ ኣጽብዕቲ ኢሳይያስ ንግር ደም ዘይብሉ ተጋዳሪ!**

ኢሳይያስን ናይ ሜዳ ውሑዳት መጫፍርቱን፣ ብድሕሪ ናጽነት ከኣ ኢሳይያስን ስርዓት ህግደፍን ኣብ ዝቐጥቀጡሉ ጊዜ ኣሃውን በትረይ ኣልዒለ ኢደይ ክሕውስ እዩ፡ ህዝባዊ ግንባር ሓርነት ኤርትራ ከም ውድብ መጠን፣ ተጋደልቲ ህዝባዊ ግንባር /ሀሉዋት፣ እሱራትን ሰውኣትን/

ብጅምላ ምስ ኢሳይያስ ክዕጸዱ እንከለው ግን ትም ኢሊ ኣይክሰምዕን እዩ፡ ወላ ኣብ ውድብ ተጋደሎ ሓርነት ኤርትራ ንዝነበሩ ውልቀ-ሰባት ኣሉታዊ ተራኦም ኣብ ምዝርዛር ምስቲ ውድብ ኣልሒሙ ንዝትርኽ ውልቀ-ሰብ፣ ርእይቶይ ከምዚ ተገሊጹ ዘሎ ኣይ፡ እቲ ምንታይ ሰውራ ኤርትራ ግምጃ ታሪኽና ደኣ'ምበር ጽዩፍ ውርሻ ስለዘይኮነ፡

ብሰላም ወይ ብሰላማዊ መንገዲ ከተቐርቦ ንኣትደሊ መኣረምታ ከኣ መኸሰብ'ምበር ክሳራ የብሉን፡ ብዛዕባ እዚ ጉዳይዚ ምስ ኣቶ ተስፋይ ተምነዎ ኣብ ዝኾነ መድረኽ መራኽቢ ብዙሓን ኣብቲ ንሱ ዘቐረቦ ታሪኽ ህዝባዊ ግንባርን ጉዕዞ ንናጽነት ተጋዳሪይን ብዘይ ሕሜታን ቤላ-ቤለውን ብጭብጢ ክንዘራረብ ሎሚ'ውን ብድሆ! እብሎ ኣለኹ፡

ብዛዕባ እቲ ህዝቢ ኤርትራ ኣብ 30 ዓመታት ብረታዊ ቃልሱ ንዘመዝገቦ ሃብታም ታሪኽ ንምምዘጋብን ምስናድን ድማ ሰፊሕ ዓውደ-መጽናዕቲ ንምድላው ኩላትና ዝምልከተና ኤርትራውያን /ተጋደልቲ ነበር፣ ምሁራት ዜጋታትና፣ መንእሰያት ደቅና/ ካብ ሎሚ ኣትሒዘና ክንዳለወሉ ዝግባእና ዘይሰራሕናዮ ዕዮ ገዛና ኣይ፡ ከምቲ ተጋደልቲ ተ.ሓ.ኤ. ዝነበሩ ኣብ ኣትላንታ-አሜሪካ ዝገበርዎ ኣገዳሲ ዳግመ-ርኽክብ፣ ንሕና ኣብ ውድብ ህ.ግ.ሓ.ኤ. ዝነበርና ተጋደልቲ እውን ዳግመ ርኽክብ ክንገብርን ብዛዕባ ታሪኽና እሂን-ምሂን ክንበሃሃልን መድረኽ ይጽውዓና ኣሎ፡ እቲ ናይ ተጋደልቲ ነበር ማሕበራት ኣብ ውሽጢ ሃገር ብብኣሃዱኡ ተመስሪቱኳ እንተሃለወ፣ ኣብ ትሕቲ ጽላል ህግደፍ ኮይኑ ከሸውቶ ዝኸእል ፍረ ግን የለን፡

ኩላትና ኣብ ክልቲኡ ውድባት ኤርትራ ዝነበርና ሓድሕዳዊ ተመኩሮታትና ክንለዋወጥን፣ እቲ ቅርሲ ናብ ዳሕረዎት ወለዶ ከነመሓላልፎን ግቡእ እመስለኒ፡ ኣብ ከምኡ ዝኣመሰለ ርኽባት እቲ ኢሳይያስ ኣፈወርቂ ኣብ መንጎና ፈጢርዎ ዘሎ ቅርሕንቲን በሰላን ክጠፍእ ከም ዝኸእል ድማ እኣምን፡ ኣብ ከምዚ ሎሚ ዘለናዮ ሓደገኛ ህሞት፣ ሓደ ታሪኽ ናይ መተሓላለፊ ድልድል

/ቢንቶ/ እንተዘይሰራሕና፣ እቲ ደም ዝተረብረቦ ዶጎልናን ኣዕጽምቲ ጀጋኑ ዝተቐብሮ መሬትናን ቃድራ ኮይኑ ከይተርፍ ኣሰክፈኒ፡

ኣብ ውሽጢን ኣብ ደገን ዘለኻ ክቡር ህዝቢ ኤርትራ! መንእሰይ ወለዶ ከኣ ብፍላይ!! ጸሊም ታሪኽ ቀንጸሊ ኢሳይያስን ውሑዳት መጫፍርቲን ምስቲ ከቢድ ዋጋ ዝተኸፈሎ ጉዕዞ ሰውራኻ ኣብ ሓደ መኽብባዕቲ ክጽግኞኹን የብሉን፡ ህዝቢ ኤርትራ ብዘይካ እቶም ኣብ ደገ ዘለው/ዘለዎ/ ውሑዳት ደበልቲ፣ ንገበነኛ ኢሳይያስ ዝውድስ ማህሌት የብሉን፡ እቲ ሓቂ እዚ እናሃለወ ግን ወዲ ተምነም ንኢሳይያስ ብዘይወግሎ ዝወደሶ ስለምንታይ ኢዩ? ኣብ ኩሉ ቃለ-መጻኢትቲ፣ ንዘቐረቦ ዝተደባለቐ ኣክያይዳን መንገዲን ውድብ ህዝባዊ ግንባርን መራሕኣ ኢሳይያስን ንምእራም ድማ እዚ ጽሑፍዚ ከቐርብ ጸኒሐ፡

‘ውሓዮ እንተበልኩዎስ ትጎስዎ’ ከም ዝበሃል፣ ኣቶ ተስፋይ ተምነም ትማሊ ንስርዓት ህግደፍ ብጠበንጃ ጥራይ ምዝባጡ ይብል ከም ዘይነበረ፣ ኮር ተገልበጥ! ሎሚ ‘ኣብ ኤርትራ ኳሕ ትብል ድምጺ ጥይት ክትሰማዕ የብላን፣ መን ንመን ክቐትል?’ ይብል ኣሎ፡ ምቕናይ ጥራይ! ህድእ ንበል’ሞ እቲ ዝሕቆን ዘሎ ጸባ ገለስ ከርግእ ኢዩ፡

ንድሕሪት ምልስ ኢልካ ምጥማት ሕማቕ ኣይመስለንን፡ ብዙሓት ተጋደልቲ ብዝተፈላለዩ ምኽንያታት /ሰግኣት፣ ግርጭት፡ ጌጋ ወይ ገበን ምፍጻም፣ ፍርሒ፣ ተስፋ ምቕራጽ፣/ ካብ ቃልሲ ይሃድሙ ነይሮም ኢዮም፡ ስለምንታይ ኢዮኽ ኣቶ ተስፋይ ብሓላፍነት ተመዲቡ ኣብ ዝሰርሓሉ ዝነበረ እዋን፣ ኣብቲ ብዛዕባ ምዝላቕ ጽዑቕ ኣኼባታት ዝግበረሉ ዝነበረ ግዜ ምስ ኣብራሃም ጉሬስ ካብ ዕርዲ እምባደርህ ሃዲሙ? ካብኡ ናብ ተ.ሓ.ኤ. /ዓንሰባ/ ስለምንታይ?

ስለምንታይኻ ካብ ተ.ሓ.ኤ. ብረት ተማሊኡ ናብ ሱዳን ከደ? ስለምንታይ ናብ ከሰላ ምስ ኣተወ ነታ ኣብ ዶብ ኤርትራን ሱዳንን ዝቐበራ ብረት ናብ ራሻይዳ ሸይጡዋ? /ቃሎም ክህቡ ዝኸእሉ መሰኻኸር ኣብ ሱዳን፣ ኤውሮጳን ሰሜን ኣሜሪካን ኣለው/ ኣብራሃም ጉሬስኻ መንዮ? ኣብ ገድሊ ከመይ ዝበለ ታሪኽ ነበሮ? ቅድሚ ምግዳሉኻን እንታይ ይመስል ነበረ? ንኣብርሃም ጉሬስ ኣጸቢቐ ብኣካል እየ ዝፈልጠ፡ ብዛዕባ ካብ ዕርዲ እምባደርህ ምስ ወዲ ተምነም ኣክያይድኡም ዝበለኒ እውን እዝክር፡

ክሳብ 2007 ኣስመራ ኣብ ዝነበርኩሉ ግዜ፣ ሓንቲ ንእሽቶ መኪና ዓዲጉ ካብ ዕዳጋ-ሓሙስ ናብ ንግደትን ቀብሪን ሰባት ብኮንትራት ከመላልስ ኢዩ ዝውዕል ዝነበረ፡ ወዲ ጉሬስ በዓል ዓዜን ክነሱዮ፡ ካብ ዓዲ ናብ ኣስመራ እናተመላለስ ብቁማር ዝፍለጥ ዝነበረ መውደልደሊ በጽሒ 70ታት ኢዩ፡ ጸሃይቱ በራኽ. “ኣብራሃም ጉሬስ ኣኸዛ መጺኡልካሎ ንዓባ ሕረስ!” ኢላ ኣብ እንዳ ስዋኣ ኮይና ትደርፈሉ ከም ዝነበረት ሰብ ቀደም ይፈልጡዮም፡

ኣቶ ተስፋይ ተምነም ልክዕዮ ኣብ እዋን ምንቅስቃስ 73 ብዙሕ ጸገማትን ማእሰርትን ከም ዘጋጠሞ ቅድሚ ምዝራቡ እንሰምዖ ዝነበርና ጉዳይ ኢዩ፡ ግን ንሱ ንውድብ ገዲፉ ኣብ ዝኸደሉ ዝነበረ ክራማት 1978፣ ጉዳይ “መንካዕ”ን “የሚን”ን ተደምዲሙ ኢዩ ነይሩ፡ እኳ ደኣ ተስፋይ ከምቲ ባዕሉ ዝገለጸ ድሕሪ ብዙሕ ሸንኮለል ኣብ ኳዜን ምስ ኢሳይያስ ከም ዝቐነዮን፣ ኣብ መበል 27 ክፋል ቃለ-መጻኢትቲ ብዛዕባ ናይ ክልቲኦም ዝምድናታት፦

“... ንዓይ ከኣ ንዓናይ ኢሉ ናብታ ንእሽቶ ህድሞ ገጹ ሰጉሙ፡ ምስ ኣትና ... ‘ተስፋይ! ንዓይን ንዓኻን ጉዳይ ሃገር ደኣምበር ናይ ደረት ርሓቕለይ ቅረበለይ ኣይኮነን፡ ንሰኻ ዘይትፈልጠ ብዙሕ ጸገም ኣሎኒ... ኪድ ጥራይ ኢሉ ኣፋንዮኒ” ኢሉዎ ከም ዝነበረ፣ ኣብ ቃለ-ምልልሱ ኣዕሊሉና ኢዩ፡ ኣቶ ተስፋይ ኣብ ኳዜን ምስ ኢሳይያስ ብሓደ ኣብ ዝነበረሉ ግዜ ድማ ከምዚ ኢሉ ቀጸለ፦

“... ኣብቲ በሪኽ ቦታ ውጽእ እንተበልኩ ቅድሚ ሓደ ሰዓት ምሳይ ዘዕልል ዝነበረ ዘርኢ ማርያም ሸቃ ዓንደብርሃን ተሰዊኡ ኢሎሙኒ፡ ዘርኢ ማርያም ናይ ኢሳይያስ ሓለዎ ኢዩ ነይሩ፡ ኩሉ ግዜ ምስ ኢሳይያስ ኢዩ ዝንቀሳቐስ ነይሩ፡ ነፈርቲ ክመጽኣ እንከለዎ በየን ገጹ ከም ዝኸደ ርእየዮ ነይረ እዩ፡ ቦቲ ንሱ ዝኸደ ከኣ ነፈርቲ ኣይወቕዓን፡

“ከመይ ኢሉ ደኣ ተሰዊኡ? ኢሉ እሳትት፣ እቶም ዝነበሩ ሰባት ‘ንሱን ኢሳይያስን ንበለዛ ገጸም እናኸዱ እንከለው በራሪት ጥይት መጸኣ ኢያ ቀቲላቶ’ ኢሎሙኒ፡ ሸዑ ፈዳኢን ናብ ስራሕ ንክኸዱ ብግስ ምስ በሉ፣ ‘ቅበሩዎ’ ኢሉዎም ኢሳይያስ...ተቐቢሩ ከኣ፡ ምስ ገለ ካብኣቶም ንሓጺር ግዜ ኣዕሊልና ኔርና ኢና፣ ብዛዕባ ኣሰዋውኣ ወዲ ሸቃ ብዙሕ ዘረባታት ስለዚ ዘረብ ክሳብ ካልእ ጭቡጥ መረጋገጺ ዝርከብ ... ናይቶም ደቂ ኣራዊት ኣበሃህላ ኢያ ቅጥፅ በሃላይ እዩ፡ ኣብ ዳሕራይ ግዜ ስለምንታይ ብዛዕባ መስዋእቲ ናይ ዘርኢ ማርያም ተዘሪቡሉ ... ኣብ ካልእ ግዜ ክገልጸ እዩ” ኣብ ክፋል 27 መበል 33 ደቂቕ ካብ ዘሎ ቃለ-መሕትት ኣቶ ተስፋይ ዝተወሰደ ጥቕሲ ኢዩ፡

ካብ ቃላቱ! ካብዚ ሕጡብ-ጽሑፍዚ ከይረሓቕኩ እንከለኹ ኣገደስቲ ጉዳያት ክበርሃ ምደለኹ፡

1. ብዛዕባ ኣሰዋውኣ ወዲ ሸቃ ዚዘረቡ ዘረባታት ከመይ ኢዮም?
2. ስለምንታይ ብዛዕባ መስዋእቲ ዘርኢ ማርያም ተዘሪቡሉ?
3. ኣብ ካልእ ግዜ ክገልጸ እዩ! ንመዓስ?
4. ኣስማት እቶም ዝቐበርዎ ሰባት ክግለጹ እጽቦ

ወዲ ተምነዎ ኣብ ክንዲ ነቲ መርዛም ተመን ዝኾነ ኢሳይያስ ርእሲ ርእሱ ዝቐጥቅጦ፣ ንሰልፊ ናጽነት፣ ንህዝባዊ ሓይልታት፣ ንህዝባዊ ግንባር፣ ንኣረስቶት ተጋደልቲ፣ ንደቂ ቀይሕ ባሕሪ፣ ንኢብራሂም ዓፋ፣ ንበራኽ ገብረስላሴ ወ.ዘ.ተ... ብሓደ ማዕጺድ ገይሩ ኢዩ ኩልሳሳ ገይሩዎም፡ ተጋዳላይ ህዝባዊ ግንባር እቲ ከም ፍልሖ ኣብ ጉላ፣ ደናጉላን ኣጉናድን ጸፋጸፉ ዕርዲ ናጽነት ዝዓረደ ኤርትራዊ ኢዩ፡

ዕርዲ ተጋዳላይ፣ እቲ ከም በርሙዳ ትርያንግል ንጸላእቲ ሰስሒቡ ዘስጠመ ዕርዲታት ውፉያት ደቂ ኤርትራ፣ ዕርዲ ታሪኽን ዕርዲ ጅግንነትንዩ! ክቡራት ተረኽቲ! ንገበናት ኢሳይያስን ህግደፍን ክትጽሕፉን ክትትርኹን ክትብሉ መደምሰስኩም ነዚ ታሪኽዚ ከይልክም ድማ ሓደራ! ህዝቢ ኤርትራ ከም እምባ መጸግዒ፣ ከም ጎልጎልውን መሳፍሒ ዝኾኖ ሓደ ዝንየተሉ ግምጃ ኣለዎ፡ ንሱ ድማ መኻዘን ጅግንነቱ ኢዩ፡ እቲ ጅግንነት ካብ ኣቦታት ዝተወርሰ ባህሊ ኣንተኹን ብዝያዳስ ኣብ ብረታዊ ቃልሲ ዝተመዝገበ ቅያታት ይረዝን፡ ስለዚ ጅግንነት፣ እምቢ ኣይግዛእን እዩ ምባል፣ ኣብ ቅድሚ ሰንሰለት ታንኪ ምግታር፣ ብዲግታን ደርናን መዳፍዕ ጸላኢ ክምህ ዘይምባል ... እቲ ዝለዓለ መዐቀኒ ዕያር መንነቱ ስለዝኾነ ኢዩ፡

ኣብቲ ርሱን ቁራዕ ተሰኹቲቱ ዝተፈተነ፡ ወይ ከኣ ካብ ዝኾነ ገበን ናጸ ዝኾነ፣ ወይውን ዘሰክፍ ታሪኽ ዘይብሉ ተጋዳላይ ብዛዕባ ውድብ ህዝባዊ ግንባር ሓርነት ኤርትራ ከዘንቱ የምሕረሉ ኢዩ፡ ብዛዕባ ሻድሻይ ወራርን ስነ-ቅመማዊ ጋዛትን ብዝምልከት ኣብ መወዳእታ 1981 ኣብ ሳሕል ሰሚናር ይግበረሉ ኣብ ዝነበረ ግዜ፣ ወዲ ገረዝግሄር ዝተባህለ ተጋዳላይ “...ደርህ ተሓሪዳ ሞተት፣ ተነጽያ ሞተት! ንሕና ሓደ ግዜ ስለ ናጽነትን ሓርነትን ከካብ ገዛና ዝወጸእና ተጋደልቲ ከኣ ናይ ኣማውታ ምርጫ የብልናን” ክብል እንከሎ ትዝ እብለኒ፡

ዝኸበርካ ኣቶ ተስፋይ ተምነዎ! ‘ታሪኽ ተወከስ ባላ ተመርኮስ’ ከም ዝበሃል፣ እስከ ነቲ ኣብ ውሽጢ ዘሎ ህዝቢን ተጋዳላይ ነበርውን ክሓደ፣ ፍርቂ ኣካሎም ኣብ ሜዳ ዝቐበሩ፣ ኣዲንቶም ዝወፍ፣ ኣእዳዎም ዝሰኣኑ...ኣብቲ ናይ ፈተነ እዋን ዝለመሱን ብሓጺን ፍስያ ዝተተኮሱን ብዙሓት ተጋደልቲ ነበር ኣብ ደገውን ኣለውኮ! ነዊሕ ኣብ ዘይኮነ ግዜ ንክዛረቡ ከኣ ብተስፋ ንጽቡዮም፡ ታሪኽ ህዝባዊ ሓይልታት /ደሓር ህዝባዊ ግንባር/ ኩሉ ጠቓርን ጨበል-ዕደን ኢዩ ምባል ከኣ ንህሉው ክውንነት ህዝቢ ኤርትራ ምርሳዕ ጥራይ ኢዩ፡ ካብ ኣጸብዕቲ ኢሳይያስን ውሑዳት መሻርኹን ንኹሉ ተጋዳላይ ህዝባዊ ግንባር ብጅምላ ደም ምልካይ ድማ ኣማስይኡ ዘተሓታትት ኢዩ፡ ኣብ እዋን ቃልሲ ይኹን ብድሕሪኡ ገበን ዝፈጸመ ሰብ ከኣ ኩሉ ብብመዓልቱ ክሕተት ኢዩ፡

ካብዚ ኣበሃህላዚ ንኣቀታትላ ወዲ ሸቃ ብዝምልከት ከምዚ ኣቶ ተስፋይ “...ኣብ ካልእ ግዜ ክገልጸ እዩ” ኢሉዎ ዘሎ፣ ክንጽቦ ኢና ጸኒሕና፡ ኣብዚ ሓደ ኣገዳሲ ዓቢ ምስጢር ተቐቢሩ ኣሎ!

ወዲ ተምነዎ ንዓይን ንገለ 2-3 ሰባትን “ንዘርኢማርያም ወዲ ሸቃ ኢሳይያስ ባዕሉ ኢዩ ቀቲሉዎ” ኢሉና ነይሩ ኢዩ፡ ስለምንታይ ደኣ’ዎ ኣብ ቃለ-መሕትቱ ሸፈፍ ኢሉ ሓሊፍዎ? ተስፋይ ከም ቃሉ ንወዲ ሸቃ ብዝምልከት ኣብ ቃለ-መሕትቱ “ኢሳይያስ ኢዩ ቀቲልዎ” ክብል እዩ ዝጽበ ዝነበርኩ፡ ብተለፎን “ናይ ዘርኢማርያም ወዲ ሸቃ ከምታ ዝበልካኒ ክትገልጸ ተስፋ ኣሎኒ” ምስ በልኩዎ፣ “ወዲ መሓሪ! ክሳብ ሕጂ ገና ኣብ 73 እዩ ዘለኹ፡ ኣብቲ መድረኽቲ ምስ በጻሕኩ ክገልጸ እዩ” ኢሉኒ ነይሩ ኢዩ፡

ንተጋዳላይ ዘርኢማርያም ኣብ ምቕባር ካብ ዝነበሩ ናይ ዓይኒ መሰኻኽር ዝብልዎ ከኣ ከምዚ ኢዩ፡ “...ዘርኢማርያም ኣብ ኣጋ ዕራርቦ ኢዩ ተሰዊኡ፡ ቅድሚ መስዋእቱ ድማ ነፈርቲ ኣብቲ ከባቢና ደብዲበን ነይረን፡ ኣብ በለዛ ውግእ ነይሩዮ፣ ግን ኣብቲ እዋን ዕራርቦ ተኹሲ ሃዲኡ ኢዩ ነይሩ፡ ዘርኢማርያም ኣብ ሸኻ ላዕላይ ምስ ተቐትለ ኢሳይያስ ካብ ማዕዶ ጸዊዑና፡ ንሕና ሰለስተ ሰባት ናብኡ ገጽና እናኸድና እንከለና ድማ ተስፋይ ተምነዎ ምስ ኢሳይያስ ጸኒሑ ናበይ ከም ዝተላእከኻ እንተዘይፈለጥና ይምርሽ ነይሩ፡

“ዘርኢማርያም ወዲቛ፣ ሃሳስ ነጻላ ወዲቛዎ ነይሩ፡ ሽዑ ኢሳይያስ ‘በራሪት መጺኦ ሃሪማቶ፡ ቀልጢፍኩም ቅበርዎ!’ ኢሉና፡ ጉድጓድ ኩዲትና ክንገንዞ እንከለና ከኣ ህራሙ ብድሕሪት ወገን ርእሱ፣ ካብ ቀረባ’ምበር ካብ ርሑቕ ከምዘይተሃርመ፣ ኣብ ጸጉሪ ርእሱ’ውን ጸሊም ባሩድ ከም ዝነበረን፣ እታ ጥይት ብድሕሪት ኣትያ ንርእሱ በሲዓ ብግንባሩ ከም ዝወጽኦት ተመልኪተ፡ ሽዑ ኣሰዋውኦ ዘርኢማርያም ገለ ቁንቁኛ ከም ዝነበሮ ኣይሰሓትኩዎን” ይብል፡ ኢሳይያስ ኣብ ታሪኹ ክሳብ ሎሚ ንሰባት ናብ ገበን ንክእቱ “ቅተል” ኢዩ ዝብል’ምበር፣ ባዕሉ ተኩሱ ዝቐተሎ ሰብ የለን፡ ስለዚ ኣቶ ተስፋይ ጉዳይ ኣቀታትላ ዘርኢማርያም ከምቲ ኣብ ዳሕራይ ግዜ ከብርሀኖ ዝበልካና፣ ሕጂ ኣብርሃኖ፡

ዓወት ንህዝቢ ኤርትራ!  
ዘለኣለማዊ ዝኸሪ ንስውኣትና!!

[alenakoena@gmail.com](mailto:alenakoena@gmail.com)

ይቕጽል...